

പതിനാലാം കേരള നിയമസഭ

പതിനാലാം സമ്മേളനം

ബുള്ളറ്റിൻ ഭാഗം - 2

2019 ഫെബ്രുവരി 5

നമ്പർ : 636

മുഖ്യമന്ത്രി ശ്രീ.പിണറായി വിജയൻ നൽകിയിട്ടുള്ള താഴെപ്പറയുന്ന പ്രമേയത്തിന് ചട്ടം 118 പ്രകാരം അവതരണാനുമതി നൽകിയിരിക്കുന്നു.

കൊളോണിയൽ അധിനിവേശത്തിന്റെ ഭാഗമായി സാംസ്കാരിക രംഗത്ത് വന്ന പദമാണ് 'കേരള'യെന്നത്. നാടിന്റെ ഭാഷയുടെയും സംസ്കാരത്തിന്റെയും സത്ത ഉൾക്കൊള്ളുന്ന പേര് 'കേരള' എന്നതല്ല, 'കേരളം' എന്നതാണ്. ഇക്കാര്യം നിരവധി ഭാഷാപണ്ഡിതന്മാരും സാംസ്കാരിക നായകരും പലയാവർത്തി ചൂണ്ടിക്കാട്ടിയിട്ടുണ്ട്. ട്രിവാൻഡ്രത്തെ തിരുവനന്തപുരവും കായ്പോളിനെ കൊല്ലവും കാലിക്കത്തിനെ കോഴിക്കോടുമായി വീണ്ടെടുത്ത കീഴ്വഴക്കം നമുക്കുണ്ട്. ഒറീസയെ ഒഡീഷയായും ബാംഗ്ലൂരിനെ ബംഗലൂരുവായും കൽക്കത്തയെ കൊൽക്കൊത്തയായുമൊക്കെ അതത് സംസ്ഥാനങ്ങൾ വീണ്ടെടുക്കുന്ന ഭാഷാ-സംസ്കാര നടപടികളും നമുക്ക് മുമ്പിലുണ്ട്.

കേരള എന്നതിനെ കേരളം എന്നു മാറ്റുമ്പോൾ നാം യഥാർത്ഥത്തിൽ ചെയ്യുന്നത് കേവലമായ ഒരു പേരുമാറ്റമല്ല, മറിച്ച്, മൂന്നമേ നിലനിന്ന ഒരു സംസ്കാരത്തെ, അതിന് ഇടക്കാലത്ത് വന്നുപെട്ട ഒരു അപഭ്രംശം തിരുത്തി വീണ്ടെടുക്കലാണ്. കേരളം എന്ന വാക്ക് വീണ്ടെടുക്കുന്നതിൽ പ്രതിഫലിക്കുന്നത് നാം നമ്മുടെ ഭാഷയോടും സംസ്കാരത്തോടും കാട്ടുന്ന സ്നേഹാദരങ്ങളാണ്. നമ്മുടെ സംസ്ഥാനത്തിന്റെ പേര് എന്താവണമെന്ന് തീരുമാനിക്കാനുള്ള അധികാരം നമുക്കുതന്നെയാണ് എന്നും ഏതെങ്കിലും അധിനിവേശശക്തിക്കല്ല എന്നുമുള്ള നമ്മുടെ

സാംസ്കാരികമായ സ്വയംനിർണയാവകാശത്തിന്റെ സഹലമായ പ്രയോഗം കൂടിയാണിത്.

ഭാരതത്തിന്റെ ഭരണഘടനയുടെ മൂന്നാം അനുച്ഛേദം (ഇ) ഖണ്ഡ പ്രകാരം പാർലമെന്റിന് നിയമം വഴി ഏതൊരു സംസ്ഥാനത്തിന്റെയും പേര് മാറ്റാവുന്നതാണ് എന്ന് വ്യവസ്ഥ ചെയ്തിട്ടുണ്ട്.

ഈ ആവശ്യത്തിനുള്ള ഏതൊരു ബില്ലും രാഷ്ട്രപതിയുടെ ശുപാർശയിന്മേൽ അല്ലാതെ പാർലമെന്റിൽ അവതരിപ്പിക്കാൻ കഴിയില്ല. ബില്ലിൽ അടങ്ങിയ നിർദ്ദേശം സംസ്ഥാനങ്ങളിൽ ഏതിന്റെയെങ്കിലും വിസ്തീർണ്ണത്തെയോ അതിരുകളെയോ പേരിനെയോ ബാധിക്കുന്നുവെങ്കിൽ ആ ബില്ലിനെക്കുറിച്ച് റഫറൻസിൽ പറഞ്ഞിട്ടുള്ള കാലാവധിക്കകത്തോ രാഷ്ട്രപതി അനുവദിക്കുന്ന കൂടുതൽ സമയത്തിനുള്ളിലോ ആ സംസ്ഥാനത്തെ നിയമനിർമ്മാണ മണ്ഡലത്തിന് അതിന്റെ അഭിപ്രായം പ്രകടിപ്പിക്കുന്നതിന് രാഷ്ട്രപതി റഫർ ചെയ്യും. അങ്ങനെ പറഞ്ഞിട്ടുള്ളതോ അനുവദിച്ചിട്ടുള്ളതോ ആയ കാലാവധി അവസാനിപ്പിക്കാതെ പാർലമെന്റിന്റെ ഇരുസഭകളിൽ ഒന്നിലും അത് അവതരിപ്പിക്കുവാൻ പാടുള്ളതല്ല എന്ന് വ്യവസ്ഥ ചെയ്തിട്ടുണ്ട്.

ഈ പശ്ചാത്തലത്തിൽ ഭാരതത്തിന്റെ ഭരണഘടനയുടെ മൂന്നാം അനുച്ഛേദപ്രകാരം നമ്മുടെ സംസ്ഥാനത്തിന്റെ പേര് ഇംഗ്ലീഷ്, ഹിന്ദി എന്നീ ഭാഷകളിലടക്കം 'കേരളം' എന്നാക്കി മാറ്റുന്നതിനു വേണ്ടിയുള്ള നിയമനിർമ്മാണം നടത്തണമെന്ന് ഈ സഭ കേന്ദ്രഗവൺമെന്റിനോട് ഈ പ്രമേയത്തിലൂടെ അഭ്യർത്ഥിക്കുന്നു.

വി. കെ. ബാബുപ്രകാശ്,
സെക്രട്ടറി.